

3

යාවිඤ්චාව - එදිනෙදා ජීවිතයට

ශු. මතෙව් 6 : 5-15

තාක්ෂණය බෙහෙවින් දියුණු ව පවතින වර්තමානයේ සන්නිවේදනය අති ප්‍රබල ව හා වේගවත් ව සිදුවන බව නොරහසකි. ජංගම දුරකථනය, මුහුණු පොත, විද්‍යුත් තැපෑල වැනි ක්‍රම, අපගේ සන්නිවේදනය, වඩාත් පහසු කර ඇත. එකිනෙකා සමග කඩිනමින් අදහස් හුවමාරු කරගනිමින් අන්තර් සම්බන්ධතා පවත්වා ගැනීමට මේ මගින් අවස්ථා සැලසී ඇත.

යාවිඤ්චා කිතුනු දිවියේ වැදගත් ම සන්නිවේදන මාධ්‍යය වේ. මෙලෙස සන්නිවේදනය සිදුවනුයේ කා අතර ද?



ජේසුස් වහන්සේ ද නිරන්තරයෙන් යාවිඤ්චා තම ජීවිතයට අදාළ කරගත් සේක. එවැනි අවස්ථා කිහිපයක් නම්,

- තම ශ්‍රාවකයන් තෝරා ගැනීමට පෙර
- ප්‍රාතිහාර්ය සිදු කිරීමට පෙර
- සිය මෙහෙය ඇරඹීමට පෙර
- දුක් ප්‍රාප්තියට මුහුණපෑමට පෙර යනාදී වශයෙනි.

එලෙස යාවිඤ්චා කිරීමට තම ශ්‍රාවකයන්ට ද ඉගැන්වූ ජේසුස් වහන්සේ ඒ සඳහා මගපෙන්වීමට ආකෘතියක් ද හඳුන්වා දුන් සේක.



විමසා බලමු
ශු.මතෙව් 6 : 5 - 8


මෙම බයිබල් පාඨය විමසන කල පෙනීයන්නේ ජනතාව ඒ වන විට දෙවියන් වහන්සේට යාවිඤ්චා කළ ආකාරයෙහි තිබූ දුබලතා දකිමින් ඒවා නිවැරදි කරගනිමින් යාවිඤ්චා කිරීමට ජේසුස්වහන්සේ මඟදැක්වූ ආකාරයයි.

එදා සමාජයේ ජනතාව යාවිඤා කිරීමේ දී දැක්වූ දුබලතා හා ජේසුස් වහන්සේ එය නිවැරදි කළ ආකාරය ඇසුරෙන් පහත වගුව පුරවන්න.

පැවති වැරදි ක්‍රමය	ජේසුස් වහන්සේ පෙන්වා දුන් නිවැරදි ක්‍රමය
ශු.මතෙව් 6 : 5 :-	ශු.මතෙව් 6 : 6 :-
ශු.මතෙව් 6 : 7 :-	ශු.මතෙව් 6 : 7 :-

මෙලෙස එදා ඔවුන් යාවිඤා කළ ආකාරයෙහි අර්ථ ශුන්‍ය බව පෙන්වා දීමෙන් උන්වහන්සේ තම ශ්‍රාවකයන්ට හා සියලු කිතුනුවන්ට යාවිඤාව නිසි මඟ ගැන්වීමට යොමුවක් ලබා දුන් සේක. තනි ව ම හෝ සාමූහික ව තම සිත් හා කල්පනා දෙවියන් වහන්සේ වෙත පමණක් යොමු කරමින්, අර්ථවත් ව හා ඇදහිල්ලෙන් යාවිඤා කිරීමට ඉගැන්වූ සේක.

ස්වාමීන් වහන්සේ විසින් ම අපහට හඳුන්වා දෙන ලද යාවිඤාව සමස්තයක් ලෙස ගෙන සලකා බලන කල අවධාරණය කෙරෙන තවත් වැදගත් ලක්ෂණයක් වනුයේ ආත්මාර්ථකාමී බව නොහොත් මමත්වයෙන් මිදී, පරාර්ථකාමී බව නොහොත් සාමූහිකත්වය අවධාරණය කිරීම වේ.



ජේසුස් වහන්සේ විසින් ම අපට ඉගැන්වූ මෙම යාවිඤාව මගින් කිතුනු යාවිඤාව නිසීමට ගැන්වීමට සරල ආකෘතියක් සපයන අයුරු විමසා බලමු.



විමසා බලමු
ශු.මතෙව් 6 : 9 - 13

දෙවියන් වහන්සේ කේන්ද්‍රකොට ගනිමින් ඉදිරිපත් කර ඇති මෙම යාවිඤ්ඤාව මගින් ඉදිරිපත් වන දේව ගුණාංග හා වෙනත් විශේෂ කරුණු පිළිබඳ ව විමසා බලමු.

ස්වර්ගයෙහි වැඩවසන

ස්වර්ගයෙහි වැඩවසන යන්නෙන් යැදුම ඇරඹීමෙන් සර්ව බලධාරී දෙවියන් වහන්සේ කෙරෙහි අපගේ ඇදහිල්ල හා විශ්වාසය රඳවා ගත යුතු බව අවධාරණය කරයි. අපගේ විශ්වාසයේ කර්තෘ අතිඋතුම් දෙවියන්වහන්සේ ම පමණි. උන්වහන්සේ අප අතර මෙන් ම අති උසස් ම ස්ථානයේ වැඩවසන සේක.

අපගේ පියාණෙනි

අපගේ පියාණෙනි යනුවෙන් ආමන්ත්‍රණය පුදෙව් දරුවන්ට ඉතා හුරුපුරුදු සමීප ඇමතුමකි. අබ්බා (පියාණෙනි) යන අරමිය යෙදුම පියා හා දරුවා අතර ප්‍රේමණීය සබඳතාවක් ගෙන හැර දක්වයි. දෙවියන් වහන්සේ හා අප අතර ඇති පිය - දරු සබඳතාවෙහි පැවතීමට ජේසුස් වහන්සේ මෙම යෙදුම මගින් අපට අවධාරණය කර ඇත. උන්වහන්සේ විශ්වාස කරන සැමට ම අපගේ පියාණෙනි, යනුවෙන් ඇමතීමට අවස්ථාව සලසා දීම උන්වහන්සේ තුළ අප සැම කෙරෙහි ඇති දේව ප්‍රේමය ප්‍රකාශ කරන්නකි. දෙවියන් වහන්සේ මෙලොව වසන සැම පුද්ගලයකුගේ ම දෙවියන් වහන්සේ බවත්, දේව කරුණාව සැම කෙනකුට ම හිමි වන බවත් මෙයින් සාක්ෂාත් වේ.

ඔබ වහන්සේගේ නාමයට ගෞරවය වේවා!

දෙවියන් වහන්සේගේ ශුද්ධ නාමය ගෞරවයෙන් පසසමින් උන්වහන්සේ වෙතට ළඟා විය යුතු බව ජේසුස් වහන්සේ මෙම යාවිඤ්ඤාව මගින් ඉගැන්වූ සේක. බලවත්ක වූ, ශුද්ධ වූ උන්වහන්සේගේ නාමයට ගෞරව දැක්වීම යැදුමක ආරම්භය විය යුතු බව මෙමගින් අපි ඉගෙන ගනිමු. "ඔබ වහන්සේගේ නාමයට ගෞරව වේවා!" යන්නෙන් උන්වහන්සේගේ ශ්‍රේෂ්ඨත්වය හා බල මහිමය වටහා ගනිමින් දේව භයින් යුතු ව යැදුම ඇරඹීමට අප යොමු කරවයි.

ඔබ වහන්සේගේ රාජ්‍යය පැමිණේවා!

දෙවියන් වහන්සේ මාංසවත් ව ජේසුස් ක්‍රිස්තුස් වහන්සේ ලෙසින් මෙලොව වැඩියේ දේව රාජ්‍යය අප වෙත උරුමකර දෙනු පිණිස ය. "ඔබ වහන්සේගේ රාජ්‍යය පැමිණේවා" යනුවෙන් පැවසීමෙන් උන්වහන්සේගේ රාජ්‍යත්වය ජීවිතයේ අත්දැකීම සඳහා අයැදීම ඇදහිලිවන්තයන්ගෙන් අපේක්ෂා කෙරේ.

ඔබ වහන්සේගේ කැමැත්ත ඉටු වේවා!

දෙවියන් වහන්සේගේ කැමැත්ත ස්වර්ගයෙහි මෙන් ම පොළොවෙහි ද ඉටු වේවා යන්න කිතුනුවාගේ සැම යැදුමක ම හරය වීම අපේක්ෂිත ය. දිනපතා ම දේව කැමැත්ත අයැදීමින් යාවිඤා කිරීමට අපට මෙම යැදුමෙන් මඟ පෙන්වීමක් ලැබේ. ජීවිතයේ සෑම අවස්ථාවක දී ම තීරණයක දී ම දේව කැමැත්ත සොයමින් දෙවියන්වහන්සේට භාරවීමට මෙම යාවිඤාවෙන් අප යොමු කෙරේ.

අපගේ දවස්පතා ආහාරය අද අපට දුන මැනව

මාගේ මෙන් ම අප සැමගේ ම අවශ්‍යතා දෙවියන් වහන්සේ වෙත එසවීමට ජේසුස් වහන්සේ මෙම යැදුමෙන් අපට උගන්වයි. "අපගේ දවස්පතා ආහාරය අපට අද දුන මැනව" යන්නෙන් අප සැම දෙනාගේ ම දෛනික අවශ්‍යතා සඳහා දෙවියන් වහන්සේ මත ම යැපීමට අපට හුරුවක් ලබා දෙයි. උන්වහන්සේ අපගේ එඬේරාණන් වන බැවින් උන්වහන්සේ අප දිනපතා පෝෂණය කරන සේක. අවශ්‍ය වනුයේ විශ්වාසයෙන් හා ඇදහිල්ලෙන් උන්වහන්සේ වෙත රැඳී සිටීමයි. උන්වහන්සේ අපගේ අවශ්‍යතා අප එකිනෙකා අතරින් ම සපුරා දීමට කටයුතු කරන සේක. එනිසා අපගේ මෙන් ම අන් අයගේ ද අවශ්‍යතා ගැන අපට වගකීමක් ඇති බව පැහැදිලි ය.

අපට වරද කළ අයට අප කමා කළාක් මෙන් අපේ වරදට අපට කමා වුව මැනව

අපට වරද කළ අයට අප කමා කළාක් මෙන් අපේ වරදට අපට කමාවුව මැනව යන්නෙන් ජේසුස් වහන්සේ අවධාරණය කරන්නේ පාප කමාව ලබා ගැනීමේ හා පිරිනැමීමේ අවශ්‍යතාවයි. අපගේ පාප සඳහා කමාව ලැබීමට නම් අප විසින් සපුරාලිය යුතු කොන්දේසියක් මෙහි දැක්වේ. එනම් අපට වරද කරන අයට අප කමාවීමයි. අප අන් අයගේ පාප කමා කරන්නේ නම් දෙවියන් වහන්සේ අපේ පාප ද කමා කරන සේක. අපගෙන් අන්‍යයන් වෙත දේව කමාව ගලා යාම අත්‍යවශ්‍ය වේ. දේව කමාව ලබන සෑම දෙන දෙවියන් වහන්සේ තුළ නව දිවියක් අත්දකිති. ඒ සඳහා පවි කමාව අයැදීමින් මනස්තාපනයේ ජීවිතයක් නිරතුරු ව ම ගත කිරීමේ අවශ්‍යතාව ජේසුස් වහන්සේ මෙම ආදර්ශ යාවිඤාවෙන් අවධාරණය කරන සේක.

අප පරීක්ෂාවට නොපමුණුවා නපුරාගෙන් අප මිදුව මැනව

ජේසුස් වහන්සේ ඉගැන්වූ ආදර්ශ යාවිඤාවෙන් ඉදිරිපත් කෙරෙන අයැදීම් අතර දේව රැකවරණය පතා කෙරෙන අයැදීම් වැදගත් වේ. අප පරීක්ෂාවට නොපමුණුවා නපුරාගෙන් අප මිදුව මැනව යනුවෙන් අයැදීමට උන්වහන්සේ ඉගැන්වූ සේක. නපුරා ගෙනෙන පරීක්ෂාවට හසුවීම යනු දෙවියන් වහන්සේගෙන් වෙන් වීම ය. එබැවින් නපුරාගෙන් ගැලවීම පිණිස දේව රැකවරණය පතමින් දෙවියන් වහන්සේ යැදීමට ශ්‍රාවකයෝ යොමු කරන ලදහ. ජීවිත ගමනේ දී අපගේ සිතුවිලි - වදන් මෙන් ම ක්‍රියා ද නපුරාගේ දුෂ්ට පරීක්ෂාවලින් මුදා, පිවිතුරු කිතුනු ජීවිතයක උරුමය රැකගැනීමේ වැදගත්කම මෙම වදනෙන් අවධාරණය කෙරේ.

දෙවියන් වහන්සේගේ සර්ව බලධාරීත්වය හා උත්කෘෂ්ටත්වය පිළිබඳ නැවත මෙනෙහි කොට තුනි පුදමින් යැදුම අවසාන කිරීම වැදගත් වේ. ආමෙන්! හෙවත් එසේ ම වේවා! යන්න පැවසීම දෙවියන් වහන්සේට මුළුමනින් ම එකඟත්වය ප්‍රකාශ කරමින් උන්වහන්සේගේ දැනට භාර වීමට අප කැඳවීමකි.

මෙලෙස ජේසුස්වහන්සේ අපට ඉගැන්වූ යැදුම භාවිත කරමින් අපි ද,

- හැකි සෑම විට ම නිශ්චල ස්ථානයක් තෝරාගෙන දෙවිඳුන් යදීමු.
ඕනෑ ම අවස්ථාවක එනම් කලබලකාරී පරිසරයක දීත් දෙවිඳුන් මුණගැසිය හැකි වුව ද, උන්වහන්සේගේ වැඩ සිටීම වඩාත් සමීප ව අත්දැකීම සඳහා එසේ කරමු.
- දැන් එක් ව තබා ගනිමින් දෙවිඳුන් යැදීමට කුඩා කල පටන් ම හුරු වෙමු.
දෙවියන් වහන්සේ හා සබඳතාව තුළ ඇති වන එකඟත්වය එමගින් අත්දැකීමු.
- දණ නමමින් යාවිඤාචේ යෙදීමට යොමු වෙමු.
එසේ කිරීමෙන් දෙවියන් වහන්සේට මුළුමනින් ම යටත් වන බව ප්‍රකාශ කරමු.
- දෙවිඳුන් යැදීමේ දී දැස් පියා ගැනීමට අමතක නොකරමු.
මුළු මනස, කල්පනාව හා ආත්මය දෙවියන් වහන්සේ වෙත පමණක් ම පවත්වා ගැනීමට එමගින් හැකි වේ.

මෙසේ ජේසුස් වහන්සේ ම අපට ඉගැන්වූ යැදුමට හදවතින් ම සම්බන්ධ වී,

- උන්වහන්සේට තුනි පැසසුම් පුදමු.
- දේව ඇදහිල්ල හා විශ්වාසය වර්ධනය කර ගනිමු.
- දේව ප්‍රේමයට ජීවිත නතු කරමු.
- දේව කැමැත්ත නිරතුරු ව ම ඉටු කරමු.
- දේව පෝෂණය, දේව කමාව හා දේව රැකවරණය අත්දැකීමු.

එවිට පරිපූර්ණ කිතුනු දිවියක් හිමි කර ගැනීමට අප සෑමට අවකාශ ලැබෙනු ඇත.

ක්‍රියාකාරකම්

1. යාවිඤාචක ඇතුළත් විය යුතු අංග ජේසුස් වහන්සේ අපට ඉගැන් වූ යාවිඤාච ඇසුරින් පෙන්වා දෙන්න.
2. ජේසුස් වහන්සේ ජීවත් වූ සමාජයේ ජනයා යාවිඤා කිරීමේ දී අනුගමනය කළ වැරැදි පිළිවෙත් විස්තර කොට ඔබේ යාවිඤා ජීවිතයේ එය නිවැරදි කර ගන්නා ආකාරය පිළිබඳ ව පැහැදිලි කරන්න.